

21. mars 2017

betri

Viðtøkur fyri

# Betri Pensjón P/F



## Viðtøkur fyri Betri Pensjón P/F

### I. Navn, heimstaður og endamáli

#### § 1

**Stk.1.** Navn felagsins er partafelagið Betri Pensjón við hesum hjánøvnum

Betri Eftirløn  
Betri Lívstrygging  
Lívstryggingarfelagið Føroyar  
Eftirlønarfelagið Føroyar  
Eftirløn- og Lívstryggingarfelagið Føroyar  
Netpensjón

**Stk.2.** Heimstaður felagsins er Tórshavnar kommuna.

**Stk.3.** Endamáli felagsins er at reka eftirløn- og lívs-tryggingarvirksemi, sambært ta til eina og hvørja tíð galdandi lóg um tryggingarvirksemi, ið kann úttinnast av einum lívstryggingarfelag.

### II. Partapeningur

#### § 2

**Stk.1.** Partapeningur felagsins er kr. 50.000.000,-.

**Stk.2.** Partarnir eru kr. 1.000,- til stóddar ella multipli av hesum.

**Stk.3.** Eingi partabrøv hava framíhjárættindi.

**Stk.4.** Partabrøvini skulu ljóða uppá navn.

**Stk.5.** Partaeigararnir hava onga skyldu til at lata partabrøv síni innloysa.

**Stk.6.** Hvør avhending av partabrøvum skal skilast til í bók-um partafelagsins.

#### § 3

**Stk.1.** Partabrøvini kunnu frítt verða seld.

### III. Fráboðan

#### § 4

**Stk.1.** Boð frá partafelagnum til partaeigararnar skulu sendast hvørjum einstøkum skrivliga til tann bústað, ið seinast er skrivaður í partabrævabókina ella við lýsing í almennum føroyskum lýsingarblaði.

**Stk.2.** Forsónast partabræv, kann nevndin, um hon verður biðin um tað, fáa tað gjørt deytt og virðisleyt eftir teim

reglum, sum ásettar eru í vinnufelagslógini um mortifikatión av partabrøvum.

### IV. Aðalfundur

#### § 5

**Stk.1.** Aðalfundurur verður skipaður av partaeigarum, ið hava eina atkvøðu fyri hvønn part uppá kr. 1.000,-. Partarnir skulu verða innskrivaðir í partabrævabók felagsins seinast ein mánað, áðrenn aðalfundurur verður hildin, fyri at geva atkvøðurætt.

#### § 6

**Stk.1.** Nevndin boðar til aðalfund á heimstaði felagsins við tilskilan av tíð, stað og dagsskrá í minsta lagi 14 dagar og í mesta lagi 4 vikur frammanundan aðalfundin, hetta við skrivliga at venda sær til hvønn einstakan partaeigara á tí bústaði, ið seinast er skrivaður í partabrævabókina ella umvegis heimasíðu felagsins

#### § 7

**Stk.1.** Allir partaeigarar hava rætt at fáa ávíst evni viðgjørt á ársaðalfundinum. Uppskotið skal verða latið felagnum seinast 6 vikur áðrenn aðalfundin. Er uppskotið komið seinni enn 6 vikur áðrenn aðalfundin, kann nevndin tó avgera, at uppskotið er komið í so góðari tíð, at uppskotið kortini verður viðgjørt á ársaðalfundinum.

#### § 8

**Stk.1.** Vanligur ársaðalfundur verður hildin á hvørjum ári fyri 1. juni til at viðgera.

1. Frásøgn nevndarinnar um virki felagsins í farna roknskaparári.
2. Framløga av grannskoðaðum ársroknskapi til góðkenningar.
3. Avgerð um hvussu møguligt avlop ella tap, sambært roknskapinum, verður nýtt.
4. Val av nevndarlimum.
5. Val av grannskoðarum – sí § 21.
6. Møgulig uppskot, ið nevndin ella partaeigararnir ynskja at viðgera.

### V. Eykaaðalfundur

#### § 9

**Stk.1.** Eykaaðalfundur verður lýstur, tá ið stjórnin, nevndin, ein aðalfundur ella grannskoðari vil, ella tá ið partaeigarar, ið tilsamans eiga 1/20 av partapeninginum, skrivliga krevja tað til at viðgera evni, ið samstundis verður tilskilað.

## Viðtækur fyri Betri Pensjón P/F

### VI. Framløga

#### § 10

**Stk.1.** Í seinasta lagi 14 dagar frammanundan hvørjum aðalfundi verður at leggja fram á skrivstovu felagsins til eftirlit fyri partaeigararnar, dagsskrá og fullfíggað uppskot, ið verða at bera fram á aðalfundinum, og til vanligan aðalfund eisini ársroknskapur.

### VII. Fundarrættur og orðstýrari

#### § 11

**Stk.1.** Atgongd til aðalfundin hava partaeigarar, ið eftir partabævaabókini við partabævi, ið er innskrivað í bókina, kunnu prógva, at teir eru partaeigarar. Partaeigari kann skrivliga geva øðrum partaeigara fulltrú til at fara á fund og greiða atkvøðu hansara vegna.

#### § 12

**Stk.1.** Aðalfundurin verður stýrdur av einum av nevndini valdum orðstýrara.

### VIII. Atkvøðugreiðsla

#### § 13

**Stk.1.** Á aðalfundinum verða øll mál at gera av við vanligum atkvøðumeiriluta.

**Stk.2.** Til at samtykkja viðtækur, ið miða ímóti broytingum av felagslógini ella avtøka av felagnum krevst tó, at í minsta lagi 2/3 av partapeninginum er umboðaður, og má viðtøka verða samtykt við 2/3 av teimum møttu atkvøðunum, umframt 2/3 av tí á aðalfundi umboðaða partapeningi við atkvøðurætti.

Er hesin partapeningur ikki umboðaður, verður boðað til nýggjan aðalfund kunngjørt, sum í gr. 6 avgjørt, og á hesum fundi kann tá nevnda viðtøka við gildi samtykkjast við 2/3 av teimum møttu atkvøðunum, sama hvussu nógvir partaeigarar eru á fundi.

#### § 14

**Stk.1.** Tá ið nýggjur aðalfundur verður hildin, samsvarandi 3. Stk. í 13. grein, hava fulltrúir frá tí fyrra aðalfundinum gildi, eisini á hesum seinra aðalfundinum, uttan so, at tær skrivliga eru afturkallaðar fyri felagnum í seinasta lagi 4 dagar frammanundan tí seinra fundinum, ella partabævini ímeðan eru seld.

Tað, sum verður havt til umrøðu á aðalfundinum, verður ført í eina fundarbók, sum verður undirskrivað av orðstýraranum.

#### § 15

**Stk.1.** Øll atkvøðugreiðsla fer fram skrivliga, uttan so at fundurin velur annan atkvøðugreiðsluhátt.

### IX. Nevndin

#### § 16

**Stk.1.** Í nevndini sita 3-6 nevndarlimir, valdir av aðalfundinum.

**Stk.2.** Nevndin skipar seg við formanni og næstformanni.

#### § 17

**Stk.1.** Nevndin hevur fund so ofta formaðurin heldur tað vera neyðugt ella um ein av hinum limunum ynskir tað.

**Stk.2.** Eingin avgerð kann verða tikin á nevndarfundi, uttan so at í minsta lagi 2/3 av nevndarlimunum eru á fundi.

**Stk.3.** Fundarumrøður og viðtækur verða skrivaðar í bók, sum verður undirskrivað av øllum á fundi.

**Stk.4.** Nevndin hevur heimild at geva fulltrúarumboð.

### X. Stjórnin

#### § 18

**Stk.1.** Nevndin setur eina stjórn við 1 ella fleiri limum.

### XI. Tekningarreglur

#### § 19

**Stk.1.** Felagið verður bundið við undirskrift av allari nevndini ella formanninum saman við einum stjóra ella tveimum stjórum í felag.

### XII. Roknskapur, grannskoðan og umsitingin av peningi og býtið av ársyvirskotinum

#### § 20

**Stk.1.** Roknskaparár felagsins er álmanakkaárið.

#### § 21

**Stk.1.** Á hvørjum ári verður valdur ein grannskoðari, sum skal vera løggildur.

#### § 22

**Stk.1.** Nevndin skal ansa eftir, at felagsins ogn er neyðturvuliga umsitin og standa soleiðis, at hon er til mest gagn fyri tryggingartakaran, og soleiðis, at felagið altíð kann halda skyldur sínar.

---

## Viðtækur fyri Betri Pensjón P/F

---

**Stk.2.** Við ársuppgerð skulu eisini verða gjørdar – eftir nevndarinnar ætli – neyðturvuligar avskrivningar og niðurskrivingar, sambært lóg.

Soleiðis samtykt á eykaaðalfundi hin 21. mars 2017